

“Böyük qayıdış” proqramı sürətlə icra olunur

Kəngərli növbəti sakinlərini qarşılayıb

"Kəngərliyə həyat qayıdır, Kəngərli sakinləri artıq qayıdır, böyük xoşbəxtlikdir, tarixi hadisədir. Uzun fasilədən sonra doğma dədə-baba torpağında yaşamaq, əlbəttə ki, böyük xoşbəxtlikdir". Bu fikirləri Prezident İlham Əliyev mayın 10-da Ağdam rayonunun Kəngərli kəndinə köçən sakinlərlə görüşü zamanı deyib. Dövlət başçısının da qeyd etdiyi kimi, işğaldan azad olunmuş ərazilərimiz sürətlə bərpa olunur.



Qarabağ və Şərqi Zəngəzurun hər qarışında sürətli tikinti-quruculuq işləri gedir. Bunun nəticəsi olaraq 2022-ci ilin iyul ayından etibarən keçmiş məcburi köçkünlər mərhələli olaraq yurdlarına qovuşurlar. Bu yerlərdən biri artıq üçüncü qayıdış karvanını qarşılayan Ağdam rayonunun Kəngərli kəndidir.

Dünən daha 49 ailə (232 nəfər) Kəngərli kəndinə qayıdıb. Ağdam rayonundan 31 ailə (151 nəfər), Ağcabədi rayonundan 7 ailə (33 nəfər), Yevlax şəhərindən 3 ailə (13 nəfər), Bakı şəhərindən 3 ailə (11 nəfər), Bərdə rayonundan 2 ailə (11 nəfər), Mingəçevir şəhərindən 1 ailə (6 nəfər), Şəki rayonundan 1 ailə (4 nəfər), Oğuz rayonundan 1 ailə (3 nəfər) Kəngərliyə yola salınıb. Kəndin artıq 487 sakini var.

Kəngərli sakinlərinə qovuşan sayca 14-cü yaşayış məntəqəsi, Ağdam rayonunun isə ikinci kəndidir. Yaxın aylarda Kəngərli və Sarıcalı kəndləri kimi rayonun Xıdırlı kəndi də keçmiş məcburi köçkünlərə qucaq açacaq.

Təməli 2022-ci il oktyabrın 4-də Prezident İlham Əliyev tərəfindən qoyulan Kəngərli şəhər mərkəzindən 6 kilometr məsafədə yerləşir. Birinci mərhələsinin açılışı ma-

yın 10-da baş tutan Kəngərliyə bu mərhələdə 1279 nəfərin köçürülməsi planlaşdırılır. Ümumilikdə isə kənd 2544 nəfərin yaşayışı üçün nəzərdə tutulub. Məskunlaşdırılacaq əhalinin gələcək sayı nəzərə alınaraq, kəndin salınmasının birinci mərhələsi üçün 72,5 hektar torpaq sahəsi ayrılıb. Layihələndirilən ümumi ərazi 177 hektardan çoxdur. Ümumilikdə kənddə 2 mərhələ üzrə 632 fərdi evin inşası nəzərdə tutulub. Burada artıq 292 iki, üç, dörd və beşotaqlı fərdi ev tikilib.

Sakinlərini qarşılayan digər ərazilərimiz kimi burada da əhalinin məşğulluğunun təmin edilməsi üçün hər cür şərait yaradılıb, iqtisadi, təhsil, sosial, mədəni və məişət təminatlı müxtəlif obyektlər tikilib. Kənddaxili yollar, elektrik, rabitə, su xətləri çəkilib, qaz təchizatı təmin olunub. Kəngərliyə kənd körpələr evi-uşaq bağçası istifadəyə verilib. Müasir standartlara uyğun inşa edilmiş 120 yerlik körpələr evi-uşaq bağçasında azyaşlıların təlim-tərbiyəsi ilə məşğul olmaq, onların sağlam mədəni və fiziki mühitdə yetişmələri üçün hər cür şərait var. Otaqların hamısı zəruri avadanlıqlarla təchiz olunub. Körpələr evi-uşaq bağçasında 6 qrup fəaliyyət göstərəcək.

Bağçanın ərazisində meydança yaradılıb, müxtəlif attraksion və idman qurğuları quraşdırılıb.

Kəngərli kəndində inşa edilmiş ikimərtəbəli klub-ictimə mərkəzində müxtəlif dərəcəli fəaliyyət göstərəcək. Burada əlamətdar günlərlə bağlı müxtəlif tədbirlərin, eyni zamanda gənclərin toplantı və görüşlərinin keçirilməsi üçün hərtərəfli şərait yaradılıb. Kənddə əhaliyə göstəriləcək xidmətlərin vahid məkandan təqdim olunmasına imkan yaradacaq yerli icra strukturları üçün inşa edilmiş çoxfunksiyalı inzibati bina tikilib. Binada müxtəlif tədbirlərin keçirilməsi üçün iclas zalı və işçilərin yüksək səviyyədə fəaliyyət göstərmələri üçün iş otaqları var.

Böyük qayıdışın birinci mərhələsi bitənədək Qarabağ və Şərqi Zəngəzurdə 140 min nəfərin, 34 min 500 ailənin daimi məskunlaşması təmin ediləcək. Bu gün artıq 14266 keçmiş məcburi köçkün özəli torpaqlarında yaşayır. Qarabağ və Şərqi Zəngəzura köç yalnız əhalinin öz doğma yurdlarına qayıdışı ilə məhdudlaşmır, gələcəkdə bu ərazilərdə dayanıqlı və yüksək rifahlı həyatın təmin olunacağına inamı daha da gücləndirir.

Ülkər XASPOLADOVA,
"Azərbaycan"